

॥ ಮಗನಿಗೆ ಆಶೀರ್ವಾದ ॥

ಸುಖಿಯಾಗಿ ಬಾಳೆಲೊ ನೀ । ಸುತನೇ ಸಂತಸದಿ ॥ಪ॥
 ಸಕಲ ವಿದ್ಯವನೋದತೆ ಲಕುಮಿ ಪತಿ ದಯದಿ ।
 ಅಖಿಲ ಲೋಕವ ಪಾಲಿಸಿ ಸರ್ವರ ಸಖ ನೀನೆಂದೆನಿಸಿ ॥೧॥

ಭೂಸುರರಾಶೀರ್ವಾದದೊಳು । ತೋಷವಗೊಳ್ಳುತಲಿ ।
 ವಾಸಿಸು ಗುರುಕುಲದೊಳಭ್ಯಾಸವ ಗೈಯುತಲಿ ।
 ಬೇಸರಿಸದೆ ಸಕಲ ಶಾಸ್ತ್ರಗಳ ತಿಳಿಯುತಲಿ ।
 ವಾಸುಕಿ ಭೂಷ ಗಣೇಶನ ದಯದಿ ಸಂಪೂರ್ಣ ಸಿದ್ಧಿಯ ಪೊಂದಿ ॥೨॥

ಕಾಲವನು ತಪ್ಪದೆ ನೀ ಧ್ಯಾನಿಕ ವಿಧಿಯಿಂದ ।
 ಪಾಲಿಸು ವರ್ಣಾಶ್ರಮದ ಧರ್ಮವನದನೊಂದ ।
 ಲಾಲಿಸು ಗುರು ಹಿರಿಯರ ನುಡಿ ಮೀರದಿರು ಕಂದ ।
 ನೀಲ ಮೇಘ ಶ್ಯಾಮ ಒಲುಮೆಯಿಂದಲಿ ನೀ ಬಾಳಯ್ಯಾ ಬಹು ಕಾಲ ॥೩॥

ವೇದದ ತತ್ವವ ಪರರಿಗೆ ಬೋಧಿಸುತಿರು ನೀನು ।
 ಆದಿ ಪುರಾಣದಲಿ ಗಳಿಸುತೆ ಕೀರ್ತಿಯನು ।
 ಭೇದಿಸು ದುರ್ಗುಣವನ್ನು ಅಹಂಕಾರಗಳನ್ನು ।
 ಸಾಧಿಸಿ ನಿಜಗುರು ದಯದಿಂದ ಚಿರಸುಖಿಯಾಗಿರು ಧರೆಯೊಳಿನ್ನು ॥೪॥